

■ Прыродныя рэсурсы

КАШТОЎНЫЯ НЕТРЫ

Пра галоўныя кірункі разведкі карысных выкапняў у краіне

ВУГЛЕВАДАРОДЫ НА ПАД'ЕМЕ

Нафта па-ранейшаму застаецца адным з найважнейшых для эканомікі Беларусі прыродных рэсурсаў. Таму павышэнню эфектыўнасці яе разведкі і здабычы ўдзяляецца шмат увагі. Сёння ў краіне адкрыта 83 радовішчы нафты, 61 з іх распрацоўваецца, узровень уласнай здабычы складае каля 1650 мільёнаў тон у год.

— Наша задача — рабіць так, каб штогадовы прырост запасаў быў роўны ці большы за той аб'ём нафты, якая сёння здабываецца, — адзначыў **намеснік міністра прыродных рэсурсаў і аховы навакольнага асяроддзя Андрэй ХМЕЛЬ**. — Гэтага атрымалася дасягнуць у мінулым годзе, на 2018 год таксама стаіць такая задача.

Сёння ў краіне выяўлена больш за 10 тысяч радовішчаў карысных выкапняў.

Як расказала **намеснік дырэктара па навуцы філіяла «Інстытут геалогіі» дзяржаўнага прадпрыемства «Навукова-вытворчы цэнтр па геалогіі» Святлана ДЗЯМІДАВА**, прыродная спецыфіка Беларусі ў тым, што вялікую тоўшчу зямной кары складаюць рыхлыя, ці чацвярцічныя, адклады. Вуглевадароды ж знаходзяцца вельмі глыбока і выходзяць на паверхню ў невялікай колькасці месцаў. Таму вывучэнне іх даволі складанае і патрабуе вялікіх выдаткаў.

Але з дапамогай сучасных тэхналогій разведкі і здабычы гэта праца становіцца больш эфектыўнай. Так, па словах **загадчыка лабараторыі геатэктонікі і геафізікі Інстытута прыродакарыстання НАН Беларусі Яраслава ГРЫБІКА**, кампанія «Беларуснафта» праводзіць некаторыя работы па ацэнцы рэсурсаў, якія раней не ўлічваліся

з-за сваёй непад'ёмнасці: на старых радовішчах і ўчастках з так званай сланцавай нафтай.

Акрамя тэрыторыі Прыпяцкага прагібу, спецыялісты таксама плануюць больш дэтальна вывучаць і іншыя магчымыя нафтаперспектыўныя ўчасткі — Аршанскую і Падляска-Брэсцкую ўпадзіны.

БАЗАЛТЫ З МЯСЦОВАЙ ПРАПІСКАЙ

У Беларусі недастаткова выкарыстоўваецца ўласная будаўнічая сыравіна, упэўнены Андрэй Хмель. Так, ААТ «Гомельбудматэрыялы» імпартава для сваёй вытворчасці базальты з Украіны, але ж і ў Беларусі нядаўна былі знойдзены запасы гэтага каменю. Таму сёння Мінпрыроды і Мінархітэктуры працуюць над павелічэннем выкарыстання сыравіны з мясцовых радовішчаў. Спецыялісты двух ведамстваў рыхтуюць аналітычную запіску, якая будзе датычыцца пяску, каменю, базальтаў, кварцавых пяскоў.

— Нам неабходна вывучыць патрэбы будаўнічых і прамысловых прадпрыемстваў у пэўных відах рэсурсаў, ацаніць неабходныя выдаткі, усё разлічыць, абгрунтаваць і накіраваць даныя ў Савет Міністраў, — расказаў Андрэй Хмель. — Сёння мы ацэньваем магчымасці імпартазамышчэння ў будаўнічай галіне ў \$100 мільёнаў.

АД БУРШТЫНУ ДА САПРАПЕЛЮ

Неабходна больш уважліва ставіцца да такіх прыродных рэсурсаў, як даламіт, сапрапель і трэпел, упэўнены ў Мінпрыроды. Так, даламіт можа выкарыстоўвацца ў земляробстве, сапрапельі — для паляпшэння якасці кармоў для сельскагаспадарчых жывёл, а трэпелы (танкапорыстая асадачная парода) — як дабаўка для прыгатавання камбікармоў,



Фота Андрэя ФЕАКЦІСТАВА

а таксама сыравіна ў хімічнай прамысловасці.

У Беларусі разведана 91 радовішча азёрных сапрапеляў з запасамі больш за 70 мільёнаў тон, а запасы самага вялікага радовішча трэпеляў — Стальное ў Хоцімскім раёне Магілёўскай вобласці — складаюць 30 мільёнаў тон.

— Уцягнуць гэтыя непапулярныя віды рэсурсаў у зварот — адна з задач Мінпрыроды, — адзначыў Андрэй Хмель.

У краіне адрэгулююць пытанні здабычы бурштыну і моранага дубу. Невялікае радовішча бурштыну было адкрыта ў 2016 годзе ў Брэсцкай вобласці — сёння там праводзіцца яго пробная здабыча. У некаторых суб'ектах гаспадаранні ёсць цікавасць і да ўцягнення ў зварот такога дастаткова дарагога матэрыялу, як мораны дуб.

Па словах намесніка міністра, на стадыі ўзгаднення ў рэспубліканскіх органах дзяржкіравання знаходзіцца праект указа, які будзе рэгламентаваць здабычу гэтых рэсурсаў у непрамысловых аб'ёмах.

Андрэй ХУДЫК, міністр прыродных рэсурсаў і аховы навакольнага асяроддзя:

— Рэспубліка Беларусь як ніякая іншая краіна багатая на водныя рэсурсы — падземныя і мінеральныя воды. Становішча спраў на рынку мінеральнай і пітной вады гаворыць пра тое, што мы «ходзім па грашах», неэфектыўна выкарыстоўваем гэты рэсурс. Валодаючы ўласнымі рэсурсамі вады, імпартаем яе, не нарошчваем экспарт. Такая ж сітуацыя і з будаўнічай сыравінай. Неабходна павышаць геалагічную вывучанасць тэрыторыі краіны, інтэнсіфікаваць пошук, ацэнку, разведку, здабычу карысных выкапняў.

ЗОЛАТА — ДЛЯ КАНЦЭСІЯНЕРАЎ

Праяўленні гэтага каштоўнага металу знойдзены падчас пошукавых работ у Стаўбцоўскім раёне: на перспектыўным участку «Зуберава» на глыбіні ад 300 да 500 метраў.

— Работы па пошуку золата праводзіліся ў межах праграмы асваення радовішчаў карысных выкапняў і развіцця мінеральна-сыравіннай базы на 2011—2015 гады, — расказаў **начальнік упраўлення па геалогіі Мінпрыроды Васіль КОЛБ**. — Каб падрыхтаваць радовішча, трэба правесці поўны цыкл геалагаразведчых работ. З гэтымі мэтамі ўчастак унесены ў пералік аб'ектаў, якія прапаноўваюцца для перадачы ў канцэсію. Але пакуль канцэсіянер не знойдзены.

Акрамя золата, у Беларусі ёсць таксама праяўленні медзі і плаціны. Спецыялісты таксама гавораць і пра перспектывы выяўлення радовішчаў уранавых руд, выкарыстання геатэрмальнай энергіі.

Вераніка КОЛАСАВА.

■ Міжнароднае супрацоўніцтва

ГОРНАЯ ГАЛІНА Ў ЛІЧБАВЫМ ФАРМАЦЕ

Адкрыта папярэдняя рэгістрацыя для ўдзелу ў III Еўразійскім горна-геалагічным форуме, які пройдзе 14—16 лістапада ў Мінску.



Як расказалі ў прэс-службе Мінпрыроды, удзельнікамі форуму стануць больш за 10 тысяч гарнякоў з 20 краін свету (фарматы ўдзелу — як афлайн, так і анлайн). Акрамя прадстаўнікоў краін ЕАЭС, сёлета мерапрыемства плануюць наведаць і спецыялісты з краін Еўрапейскага саюза, Кітая, Сербіі, В'етнама, Ірана, Індыі і інш.

Галоўная тэма гэтай маштабнай падзеі — «Лічбавізацыя горнай галіны для сумеснага развіцця і працвітання ў Еўразіі».

Удзельнікі мерапрыемства абмяркуюць перспектывы супрацоўніцтва ў сферы лічбавай трансфармацыі горнай галіны; супрацоўніцтва інтэграцыйных аб'яднанняў (ЕАЭС, ШАС, АСЕАН і ААН) у горнай сферы; развіццё крэдытна-фінансавай і транспартнай інфраструктуры сыравінных рынкаў Еўразіі; сінхранізацыю стандартаў класіфікацыі і ўліку карысных выкапняў; бар'еры, выключэнні і абмежаванні на сыравінных рынках рэгіёна. Падчас форуму плануецца таксама наведаць вядучыя горнапрамысловыя прадпрыемствы Беларусі.

Еўразійскі горна-геалагічны форум на сёння — адзіная буйная міждзяржаўная пляцоўка для абмеркавання праблем інтэграцыі рынкаў карысных выкапняў у Еўразіі з удзелам кіраўнікоў выканаўчых органаў улады ў сферы нетракарыстання і найбуйнейшых горнапрамысловых кампаній.

Дадатковая інфармацыя размешчана на афіцыйным сайце форуму www.evrazgeoforum.com.

Вераніка КОЛАСАВА

■ Экаадукацыя

НА ДЫЯЛОГ З ПАВЕТРАМ

Усім — ад грамадскіх арганізацый да школьнікаў — прыняць удзел у ахове навакольнага асяроддзя хутка стане прасцей. У найбліжэйшы час па ўсёй Беларусі запрацуе сем клубаў экалагічнага маніторынгу і адзінаццаць рэсурсных цэнтраў для «зялёных» школ, мэта якіх — далучыць усіх неабякавых да экалагічных праблем, у першую чаргу забруджвання атмасфернага паветра.

9 з 10 чалавек сёння дыхаюць брудным паветрам — такія несучасныя лічбы прыводзіць Сусветная арганізацыя аховы здароўя. Шкодныя рэчывы, якія трапляюць у паветра, могуць выклікаць інсульт, рак, зніжаць імунітэт і ўплываць на псіхічнае здароўе дарослых і дзяцей. Каб прадукцыя рызыку захворванняў, неабходна праводзіць маніторынг атмасфернага паветра. Але без грамадскасці

тут не абысціся, упэўнены спецыялісты. Гэта і стала прычынай старту чатырохгадовага праекта, які арганізатары каратка называюць «Зялёныя школы», афіцыйна ж назва гучыць так: «Далучэнне грамадскасці да экалагічнага маніторынгу і паляпшэння кіравання аховы навакольнага асяроддзя на мясцовым узроўні».

Адна з галоўных задач праекта — развіццё «зялёнай» адукацыі.

— Мы плануем вельмі цесна працаваць з дзіцячымі садкамі, арганізацыямі дадатковай і дашкольнай адукацыі, школамі. Нават неабавязкова, каб гэтыя ўстановы мелі дыпламы, галоўнае — прытрымлівацца экалагічных прынцыпаў, — падкрэсліла **кіраўнік праекта Вольга ЧАБРОУСКАЯ**. — Ужо выбраны, напрыклад, першы дзіцячы сад у якасці пілотнага. Таксама мы хочам падключыць людзей з абмежаванымі магчымасцямі. Рэспубліканскі рэабілітацыйны цэнтр для дзяцей-інвалідаў стане першым, дзе мы пратэсціруем праграму навучання для гэтай катэгорыі насельніцтва.

Дарэчы, у рамках праекта будуць распрацаваны наву-

Праект фінансуецца Еўрапейскім саюзам і рэалізуецца Праграмай развіцця ААН у Беларусі ў партнёрстве з Міністэрствам прыродных рэсурсаў і аховы навакольнага асяроддзя.

чальныя і асветніцкія матэрыялы для дзяцей, педагогаў і моладзі. Акрамя гэтага, плануецца ўдасканаліць існуючыя і распрацаваць новыя школьныя факультывы, павысіць кваліфікацыю настаўнікаў па экалагічнай тэматыцы. Каб ахапіць як мага больш людзей, арганізатары створаць сем клубаў і 11 рэсурсных цэнтраў, якія

Праект «Зялёныя школы» плануе зрабіць экалагічны маніторынг даступным для ўсіх

ўкамплектуюць абсталяваннем для маніторынгу паветра. Абапірацца ўся гэта сетка будзе на ўжо існуючыя структуры: мясцовыя ініцыятывы, арганізацыі грамадзянскай супольнасці (АГС), Рэспубліканскі цэнтр экалогіі і краязнаўства, Барысаўскі цэнтр экалогіі і турызму і г. д. Многія з іх маюць вопыт паспяховай працы ў праграме «Зялёныя школы» (рэалізуецца з 2012 года). У ідэале прадугледжана супрацоўніцтва гэтых арганізацый з мясцовымі органамі ўлады.

— Права на здаровае навакольнае асяроддзе павінна спалучацца з адказнасцю за яго. І тут мала працаваць толькі з прамысловымі прадпрыемствамі, неабходна вучыць наша грамадства пра-

вільнаму дыялогу з суб'ектамі гаспадарання. Пажадана з самага дзяцінства, каб будучае пакаленне было не толькі экалагічна адукаваным, але і экалагічна адказным, — адзначыла **першы намеснік міністра прыродных рэсурсаў і аховы навакольнага асяроддзя Ія МАЛКІНА**. — Таксама неабходна далучаць інстытуты грамадзянскай супольнасці да прыняцця экалагічных рашэнняў і актывізаваць працу на рэгіянальным узроўні ў частцы развіцця «зялёнай» эканомікі. Гэта толькі некаторыя з задач рэалізацыі Мэт устойлівага развіцця, якія Беларусь прасоўвае ў нацыянальную эканоміку.

Кацярына ЦІТОВА

■ На сваім месцы



Кантраляваць мадэрнізацыю ачышчальных збудаванняў старых прадпрыемстваў, падтрымліваць парадак на сваёй тэрыторыі — гэта толькі малая частка тых задач, якія вырашае Глыбоцкая раённая інспекцыя прыродных рэсурсаў і аховы навакольнага асяроддзя.

— Маё меркаванне такое: навядзенне парадку пачынаецца не з афарбоўкі плота, а з больш глабальных пытанняў, — кажа **начальнік інспекцыі Аляксандр КАЗАК.** — У прыватнасці, за апошні час праведзена першая чарга каналізавання горада Глыбокае, пабудаваны і ўжо працуюць ачышчальныя збудаванні з глыбокай біялагічнай ачысткай за кошт крэдытаў Сусветнага банка рэканструкцыі і развіцця. Дзякуючы правядзенню каналізавання ў ААТ «Глыбоцкі аграсервіс» спынены выпуск сцёкавых вод у возера Кагальнае, ажыццяўляецца

іх скід у гарадскую каналізацыю, чым забяспечваецца нарматыўная ачыстка сцёкавых вод і паляпшэнне якасці паверхневых вод, скарачаецца і аб'ём недастаткова ачышчальных сцёкавых вод. Адбылася таксама маштабная рэканструкцыя цэха сухой сыроваткі УП «Глыбоцкі МКК», таму цяпер малочная сыроватка не трапіць у каналізацыю. Праведзены рамонт ачышчальных збудаванняў з закрыццём выпуску сцёкавых вод у паверхневыя водны аб'ект — раку Бярозаўку — у аб'ёме 1262 тыс. м³. Для прадухілення забруджвання падземных вод выкананы ліквідацыйны тампанаж чатырох артэзіянскіх свідравін, якія цяпер не выкарыстоўваюцца.

— **У раёне нямаюць прамысловых прадпрыемстваў, пабудаваных у той час, калі патрабаванні да экалагічнай бяспекі былі не такія высокія. Якое становішча спраў сёння на гэтых прадпрыемствах?**

— На шасці вытворчых аб'ектах праведзены мерапрыемствы па мадэрнізацыі, аптымізацыі і замене тэхнічна і маральна састарэлага абсталявання, што дазволіла знізіць выкіды шкодных рэчываў у атмасфернае паветра на 1,1 тony. З усіх прадпрыемстваў раёна найбольшыя выкіды забруджвальных рэчываў у атмасфернае паветра складаюць аб'екты УП ЖКГ. Асноўныя крыніцы выкідаў — трубы кацельных устаноў, таму кацельныя цяпер рэканструюцца і мадэрнізуюцца. Сёлета на ААТ «Глыбоцкі камбікормавы завод» праведзена замена трох цыклонаў; заменены вентылятары на аспірацыйнай сістэме, на элеватары заменены састарэлыя матарарэдуктары на стужачных транспарцёрах, што зніжае хуткасць і памяншае выкіды; праведзена замена шлюзавых засавак аспірацыйнай устаноўкі ў адным з цэхаў. Сярод кіраўнікоў прадпрыемстваў, у раённых улад ёсць разуменне таго, што трэба мадэрнізаваць старыя прадпрыемствы, у тым ліку, а часам і перш за ўсё, па экалагічнай лініі.

— **Ці атрымліваецца ў раёна прыцягваць гранты для фінансавання экалагічных праектаў?**

— Так, мы імкнемся ўдзельнічаць у міжнародных праектах з мэтай вывучэння цікавага вопыту і прыцягнення фінансаў. Напрыклад, у мінулым годзе інспекцыя прымала ўдзел у рабочай групе праекта Еўрасаюза «Садзейнічанне развіццю на мясцовым узроўні ў Рэспубліцы Беларусь. Устойлівае кіраванне цвёрдымі камунальнымі бытавымі адходамі ў г. п. Падсвілле» ў сувязі з экалагічнай скіраванасцю гэтай праграмы. У выніку рэалізацыі праекта рэзультываваны міні-палігон Воранава, высаджаны чатыры тысячы сеянцаў хвой. Таксама набыта 45 еўракантэйнераў для паасобнага збору адходаў, добраўпарадкавана дзевяць кантэйнерных пляцовак з цвёрдым пакрыццём і агароджай з металапрофілю.

— **На мой погляд турыста, Глыбоцкі раён — адзін з самых добраўпарадкаваных і прыгожых, пачынаючы ад гарадскіх вуліц і завяршаючы прыватнымі падворкамі. Вам, напэўна, нават штрафы не даводзіцца выпісваць нядбайным гаспадарам?**

— На жаль, парушэнні прыродаахоўнага заканадаўства ўсё ж бываюць. Навядзенне парадку на зямлі — адзін з нашых прыярытэтаў, таму з пачатку года праведзены выбарачныя абследаванні 1315 аб'ектаў, у тым ліку 621 сельскагаспадарчага, 72 водных аб'ектаў, 45 міні-палігонаў ЦКА, 320 сельскіх населеных пунктаў. У той жа час хочацца адзначыць сістэматычную працу раённых улад, інспекцыі ў частцы навядзення парадку на зямлі і добраўпарадкавання. Прыгажосць роднай зямлі — гэта, можна сказаць, брэнд нашага раёна. Таму ёсць і пацвярджэнне: па выніках правядзення конкурсу па добраўпарадкаванні і навядзенні парадку на зямлі ў 2013 годзе Глыбокае заняло першае месца ў краіне. Зона адпачынку на возеры Кагальнае ў 2015 годзе заняла першае месца ў Беларусі па добраўпарадкаванні. У 2016 годзе аграгарадок Удзела па добраўпарадкаванні сярод населеных пунктаў 5-й катэгорыі прызнаны адным з найлепшых у краіне. У мінулым годзе Глыбоцкі раён па культуры земляробства заняў першае месца ў Беларусі. Нашы людзі не шкадуюць сіл, сродкаў і фантазіі для добраўпарадкавання, таму што любяць сваю зямлю і хочуць жыць у прыгожым навакольным асяроддзі.

Аксана ЯНОЎСКАЯ

■ Па-за працай

Андрэй ХУДЫК:

«Спартакіяда гуртуе калектыў»

Кіраўнік Мінпрыроды далучае падначаленых да заняткаў спортам

Традыцыйная рэспубліканская гадовая спартакіяда работнікаў арганізацый Міністэрства прыродных рэсурсаў і аховы навакольнага асяроддзя Беларусі прайшла ў Лідзе. Святу моцных і спрытных даў старт **міністр прыродных рэсурсаў і аховы навакольнага асяроддзя Андрэй ХУДЫК.**

«Фізічныя нагрукі пры разумовай працы

для любога чалавека не лішнія, — сказаў міністр. — Заўсёды імкнуйся займацца спортам, каб адчуваць сябе бадзёра. Дзе б ні працаваў, стараўся і калег уцягнуць у заняткі спортам. Мне гэта ўдаецца, людзі праяўляюць цікавасць, актыўна ўдзельнічаюць. Спартакіяда — гэта не толькі спаборніцтва, імкненне да перамогі, але і нефармальныя зносіны, якія гуртуюць калектыў. Гэта вельмі важна, бо падымае дух, настрой людзей, што станоўчым чынам адаб'ецца і на нашай прафесійнай дзейнасці».

Спаборніцтва праходзілі па шасці відах спорту: валейбол, б'яльбард, плаванне, настольны тэніс, лёгкаатлетычная эстафета, а таксама стралковае дваябор'е сярод кіраўнікоў. Тытул чэмпіёна спартакіяды ў агульнакамандным заліку заваявалі спартсмены Рэспубліканскага цэнтра дзяржаўнай экалагічнай экспертызы і павышэння кваліфікацыі кіруючых работнікаў і спецыялістаў



Мінпрыроды. Сярэбраным прызёрам стала каманда цэнтральнага апарату Мінпрыроды, «бронза» — у Магілёўскага абласнога камітэта прыродных рэсурсаў і аховы навакольнага асяроддзя. У стралковым дваябор'і сярод кіраўнікоў перамогу атрымаў Мікалай Дзякоў, старшыня Магілёўскага аблкамітэта ПРІАНА, другое месца заваяваў Міхаіл Сіманюкоў, дырэктар Рэспубліканскага цэнтра дзяржаўнай экалагічнай экспертызы і павышэння кваліфікацыі кіруючых работнікаў і спецыялістаў Мінпрыроды, а намеснік міністра Андрэй Хмель заняў трэцюю прыступку п'едэстала гонару.

Разам з Мінпрыроды суарганізатарамі свята бадзёрасці духу і моцнага здароўя выступілі Міністэрства спорту і турызму, Беларускі прафесійны саюз работнікаў лесу і прыродакарыстання.

Маргарыта ВЯРБІЦКАЯ

УВАГА, КОНКУРС!



Фота: Анастасія КІШЧУКА.

Часопіс «Родная прырода» распачынае новы этап конкурсу «Краявіды малой радзімы». Мы чакаем ад вас фотаздымкаў, а таксама вершаў і замалёвак, у якіх вы раскажаце пра сваю малую радзіму. Вынікі конкурсу падвядзём у канцы года. Пераможцы атрымаюць прызы і падарункі.

Дасылайце свае работы на адрас: 220034, г. Мінск, вул. Захарава, 19 ці на e-mail: pryroda@zviazda.by.

■ Далучайцеся!

Ад змянення клімату да біяразнастайнасці

Мінпрыроды прымае заяўкі прапаноў для рэалізацыі экалагічных праектаў пры фінансавай падтрымцы ГЭФ. Апошні тэрмін іх падачы — 10 жніўня.

З 1 ліпеня 2018 года пачаўся сёмы фінансавы перыяд работы Глобальнага экалагічнага фонду (ГЭФ), разлічаны на чатыры гады. Да 2022 года на рэалізацыю экалагічных праектаў у Беларусі запланавана накіраваць каля \$8,6 млн. Тэматыка праектаў будзе засяроджана на трох прыярытэтных абласцях ГЭФ: змяненні клімату (\$5,6 млн), дэградацыі зямель (\$1 млн) і біяразнастайнасці (\$2 млн). 10 % ад агульнай сумы будзе накіравана на рэалізацыю праектаў у межах Праграмы малых грантаў ГЭФ у нашай краіне.

Як расказалі ў Мінпрыроды, з мэтай фарміравання якаснага партфеля праектных заявак, для рэалізацыі якіх плануецца прыцягнуць сродкі ГЭФ, прыродаахоўнае ведамства стварыла міжведамасную рабочую групу па супрацоўніцтве з фондам пад кіраўніцтвам міністра прыродных рэсурсаў і аховы навакольнага асяроддзя Андрэя Худыка. Яе ўдзельнікі

разгледзяць і ацэняць праектныя заяўкі на адпаведнасць нацыянальным прыярытэтам і міжнародным абавязацельствам краіны, узятым у межах шматбаковых экалагічных пагадненняў, і адбярэць найлепшыя з іх.

Прыём праектных прапаноў Мінпрыроды ажыццяўляе з 10 ліпеня па 10 жніўня 2018 г. Усе прапановы павінны быць накіраваны на рашэнне экалагічных задач у прыярытэтных сферах ГЭФ.

Акрамя таго, адзначылі ў Мінпрыроды, для рэалізацыі праектаў у пазначаных тэматычных сферах фінансавая падтрымка ГЭФ будзе аказана атрымальнікам дапамогі пры выдзяленні імі суфінансавання ў памеры 75 % ад агульнага бюджэту праекта.

Накіроўваць праектныя прапановы можна на адрас: вул. Калектарная, 10, 220004, г. Мінск ці на электронную пошту icd@minpriroda.gov.by з пазнакай ГЭФ-7. Інфармацыя пра дзейнасць ГЭФ і правілы афармлення праектных заявак можна прачытаць на сайце фонду www.thegef.org.

Вераніка КОЛАСАВА